In sanctam theophaniam seu baptismum Christi 


ΕΙΣ TA ATIA OEOOANIA. 


50.805 

Ἡ πηγὴ τῶν εὐαγγελικῶν διδαγμάτων ἀνεῳγμέ νους ἔχει τοὺς ῥύακας, καὶ 
εἴ τις διψῶν πίνει ἐξ ἐκεί νης τῆς πηγῆς, καὶ ζωοποιεῖται᾽ ζωοποιεῖται δὲ κατὰ 
πνεῦμα καὶ τὸν νόμον τῶν ἐντολῶν, εὐφροσύνην ὑπὲρ οἶνον δεχόμενος. Akópeotoq 
γὰρ ἡ γλυκύτης τῶν πνευματικῶν λογίων’ οὐ γὰρ εὐφραίνει κοιλίαν, ἀλλὰ καρδίαν, 
καὶ λογισμοὺς εὐσεβῶν εἰς φιλοθεΐαν ἄγει. Ἤκουες γὰρ ἀρτίως ἐν τῷ Εὐαγγελίῳ τοῦ 
Βαπτιστοῦ Ἰωάννου βοῶντος πρὸς τὸ συνελθὸν πανταχόθεν καὶ βαπτιζόμενον τὸ 
τῶν Ἰουδαίων πλῆθος Ἐγὼ μὲν βαπτίζω ὑμᾶς ἐν ὕδατι εἰς μετάνοιαν’ ὁ δὲ ὀπίσω 
μου ἐρχόμενος ἰσχυρότερός μου ἐστίν. Ὁ ὀπίσω μου ἐρχόμενος’ ὀπίσω, διὰ τὸν τόκον 
τῆς γεννήσεως. Ὁ δὲ ὀπίσω μου ἐρχόμενος ἰσχυρότερός μου ἐστὶν, οὗ οὐκ εἰμὶ ἱκανὸς 
τὰ ὑποδήματα βαστά σαι. 

Καὶ ποῖα ὑποδήματα βαστακτέα ὑπεφέρετο ὁ Κύριος, ὅτι ἔλεγεν, Οὐκ εἰμὶ 
ἱκανὸς τὰ ὑποδήματα βαστάσαι; Ἐνταῦθα ὑποδήματα, τὰ τῆς οἰκονομίας μυστήρια 
λέγει’ ὑποδήματα γὰρ ἡ ἐνανθρώπησις τοῦ Κυρίου προσαγορεύεται. Καὶ τούτου 
μάρτυς ὁ Κύριος διὰ τοῦ προφήτου κράζων’ Ἐπὶ τὴν Ἰδουμαίαν ἐκτενῶ τὸ ὑπόδημά 
μου. Διὰ τοῦτο καὶ ὑποπόδιον ἤκουσεν ἡ τοῦ Κυρίου ἐνανθρώπησις, ὡς ἐπὶ γῆς ὀφθεῖ 
σα, καὶ τὸ τέρμα τῆς γῆς καταλαβοῦσα. Ὅπερ καὶ ὁ προφήτης ἐκ τῶν ἑκατέρων τὴν 
ἐμφάνειαν ποιούμε νος ἐκέκραγεν’ Ὑψοῦτε Κύριον τὸν Θεὸν ἡμῶν, καὶ προσκυνεῖτε 
τῷ ὑποποδίῳ τῶν ποδῶν αὐτοῦ. Ἐγὼ μὲν βαπτίζω ὑμᾶς ἐν ὕδατι εἰς μετάνοιαν’ ὁ δὲ 
ὀπίσω μου ἐρχόμενος ἰσχυρότερός μου ἐστὶν, οὗ οὐκ εἰμὶ ἱκανὸς τὰ ὑποδήματα 
βαστάσαι’ αὐτὸς ὑμᾶς βαπτίσει ἐν Πνεύματι ἁγίῳ καὶ πυρί. Οὗ τὸ πτύον ἐν χειρὶ 
αὐτοῦ’ καὶ τὸν μὲν σῖτον συνάξει εἰς τὴν ἀποθήκην αὐτοῦ, τὸ δὲ ἄχυρον κατακαύσει 
πυρὶ ἀσβέστῳ. Ταῦτα τοῦ Ἰωάννου παρεγγυῶντος, καὶ τὸν ἰσχυρότερον Κύριον 
σαλπίζοντος, οἱ ὑπ' αὐτοῦ βαπτιζόμενοι ἀντέβαινον τῷ Ἰωάννῃ, λέγοντες’ Ἔχεις 
ἰσχυρότερόν σού τινα, ὦ προφῆτα; τί σεαυτὸν συκοφαντεῖς; σὺ τοῦ μεγάλου 
Ζαχαρίου υἱὸς, σὺ καὶ ἀν θρώποις ποθητὸς, καὶ θηρίοις φοβερός. Ἔχεις ἰσχυρό τερόν 
σού τινα; τί ἀδολεσχεῖς; Οὐκ ἔστι σοῦ ἰσχυ ρότερος. Σὺ καὶ κατ' ἐπαγγελίαν ἐτέχθης, 
σὺ ὑπὸ Γαβριὴλ ἐμηνύθης, σὺ ἐν τῷ θυσιαστηρίῳ ἐφανερώ θης, σὺ τὴν γλῶτταν τοῦ 
γεννήσαντός σε δεθεῖσαν ὑπὸ τοῦ Γαβριὴλ διέλυσας, σὺ Ἰωάννης κέκλησαι, ὃ χάρις 
Θεοῦ ἑρμηνεύεται. 

Τί τοίνυν συκοφαντεῖς ἑαυτόν; Οὐκ ἔχεις τὸν ἰσχυρότερόν σου. Ὁ δὲ 
Ἰωάννης, ὡς δοῦλος ὑπὲρ τοῦ Δεσπότου μαρτυρῶν, θεϊκὴν ἀξίαν σφετερίσασθαι μὴ 
καταδεξάμενος, ἀντεβόα τοῖς ἀντιβαίνουσιν ὄχλοις λέγων’ Ὑμεῖς, ὃ οὐκ οἴδατε, λέ 
γετε’ ἐγὼ, ὃ οἶδα, μαρτυρῶ. Ἰσχυρότερός μου ἔρχεται. Ἐγὼ δι' ἐκεῖνον, ἐκεῖνος οὐ δι' 
ἐμέ’ ἐγὼ £k στείρας, ἐκεῖνος ἐκ παρθένου’ ἐγὼ στρατιώτης, ἐκεῖνος βασιλεύς" ἐγὼ 
πρόδρομος, ἐκεῖνος oUpávioc: ἐγὼ τὸ Πνεῦμα δεδανεισμένος, ἐκεῖνος ζωὴν παρέχει 
πᾶσιν ἀνθρώποις’ ἐγὼ μετανοίας κήρυξ, ἐκεῖνος υἱοθεσίας δοτήρ’ ἐγὼ βαπτίζω ὑμᾶς 
ἐν ὕδατι, προκαθαίρων ὑμᾶς ὡς σκεύη ῥερυπωμένα ταῖς ἁμαρτίαις, ἐκεῖνος ἐμβαλεῖ 
τὸ μύρον τῆς χάριτος’ Αὐτὸς βαπτίσει ὑμᾶς ἐν Πνεύματι ἁγίῳ καὶ πυρὶ, οὐ καυστικῷ, 
ἀλλὰ ἁγια στικῷ. Ἐγὼ νουθεσίας γλῶτταν κινῶ, ἐκεῖνος δικαιο 50.806 κρισίας πτύον 
βαστάζων, καὶ τοὺς μὲν δικαίους ὥσπερ σῖτον ὡραῖον ἐν τῇ ἀποθήκῃ τῶν οὐρανῶν 
ἀνενέγκει, τοὺς δὲ ἁμαρτωλοὺς καὶ μὴ μετανοήσαν τας ὡς ἄχυρα τῷ ἀσβέστῳ πυρὶ 
παραδώσει. Ὁ δὲ ὀπίσω μου ἐρχόμενος ἰσχυρότερός μου ἐστίν. Ἐκεῖ νον 
προσμείνατε, παρ' ἐκείνου τὸ τέλειον δέξασθε βά πτισμα΄ ἐγὼ λύχνος ἐν μέρει, 

ἐκεῖνος ἥλιος πανταχοῦ. Ὁ δὲ ὀπίσω μου ἐρχόμενος ἰσχυρότερός μου ἐστί. Ταῦτα τοῦ 
Ἰωάννου παρεγγυῶντος καὶ παραπλήσια τούτων, οἱ ὑπ' αὐτοῦ βαπτισθέντες ὄχλοι 
προσέμενον ἀντιβάλλοντες πρὸς ἀλλήλους, καὶ λέγοντες Καρτερή σωμεν καὶ 
ἴδωμεν τὴν μέλλουσαν διαβαίνειν βασι λείαν ἢ φαντασίαν’ ἐφόρτωσεν ἡμῶν τὰς 
ἀκοὰς Ἰωάν νης καταπληκτικοῖς λόγοις" ἰσχυρότερον αὐτοῦ παρα γενέσθαι λέγει, 
πτύον καὶ πῦρ καὶ Πνεῦμα φέροντα. Ἐν τούτοις τῶν ὄχλων καραδοκούντων 
κοσμικῆς βα σιλείας παρουσίαν, ἑνὶ ὁ τῶν ὅλων Δεσπότης καὶ Θεὸς ἄνωθεν 
διαβαῖνον, ἰδὲ καὶ ὁ Κύριος τῇ ὄψει τῆς ἐνανθρωπήσεως, μόνος, λιτὸς, μονοχίτων, 
ὡς εἷς τῶν ὅλων ἀνθρώπων, ἐπὶ τὸν Ἰορδάνην φθάσας, προσέκλινε τὴν κεφαλὴν τῷ 
Ἰωάννῃ, θέλων ὑπ' αὐτοῦ βαπτισθῆ ναι. Ταύτην τοίνυν τὴν ταπεινὴν θέαν τῆς τοῦ 
Χρι στοῦ ἐπιστασίας ὁ Βαπτιστὴς Ἰωάννης παρὰ πολλὴν προσδοκίαν θεασάμενος, 
ἰλιγγίασεν, ἠπόρησε, καὶ ἐξ επλάγη᾽ τόπος φυγῆς περιεβλέπετο, θέλων δραπετεῦ σαι’ 
καὶ οὐχ npnoev: ἀοράτος γὰρ ἦν κρατούμενος καὶ συνεχόμενος’ ἐβόα πρὸς τὸν 
κρατοῦντα Κύριον λέγων’ Ἐγὼ χρείαν ἔχω ὑπὸ σοῦ βαπτισθῆναι, καὶ σὺ ἔρχῃ πρός 
με; Τί ποιεῖς, Δέσποτα; τί προ δίδως με τοῖς ὄχλοις εἰς θάνατον; Νῦν ὡς ψευδολόγον. 
ὄχλοι Ai8ácovoiv: ἐγὼ μεγάλα περὶ σοῦ ἐκήρυξα, καὶ σὺ ὡς λιτὸς καὶ ξένος 
παραγέγονας. 

Τί ποιεῖς, Δέ σποτα; καὶ ἄνω Υἱὸς βασιλέως, καὶ κάτω Υἱὸς βασι λέως’ καὶ 
οὐδαμῶς σκῆπτρον βασιλικόν; Δεῖξόν σου τὴν ἀξίαν τί μόνος καὶ λιτὸς 
παραγέγονας; ποῦ σου τὸ τῶν ἀγγέλων στῖφος; ποῦ τὸ τῶν ἀρχαγγέλων τάγ μα; ποῦ 
σου ἡ ἑξαπτέρυγος τῶν Χερουβὶμ λειτουρ γία; ποῦ τὸ πτύον; ποῦ τὸ πῦρ; ποῦ σου τὸ 
Πνεῦμα τὸ ἅγιον; Μωὔσῆν ἐδόξασας, νεφέλην φωτεινὴν παρ έστησας, στῦλον πυρὸς 
πορεύεσθαι αὐτῷ παρεσκεύα σας, τὸ πρόσωπον αὐτοῦ ἀγγελικῇ δόξῃ περιήστρα ψας, 
τὸν δοῦλον ἐν τοσαύτῃ δόξῃ ἠμφίασας, καὶ σὺ ὁ Δεσπότης ἐν ἰδιωτικῷ σχήματι 
παραγενόμενος τὴν κεφαλήν μοι προσκλίνεις; ᾿Ανάνευσον, κεφαλὴ πάν των 
ὑπάρχεις" δεῖξον ὅπερ eig ἔδειξας τὰ ταπεινὰ, δεῖξον καὶ τὰ ὑψηλά’ βάπτισον τοὺς 
παρόντας, καὶ πρὸ πάντων ἐμέ. Τί βαπτίσαι θέλων; Ὁ Ἰορδάνης οὐ δέξεται’ ἐγνώρισέ 
σε τὸν ποιητὴν, ἀνέτρεψε τὰ ῥεῖθρα εἰς τὰ ὀπίσω, οὐ προβαΐίνει εἰς τὰ ἔμπροσθεν, 
ἀρνεῖται τὴν τάξιν. Τὰ στοιχεῖα γνωρίζουσι, κἀγὼ μὴ γνωρίσω; Εἰ θέλεις 
βαπτισθῆναι, ἑαυτὸν βάπτι σον. Οὐκ ἐκτείνω τὰς χεῖρας ἀρνοῦνται τὴν σύνθε σιν, 
ναρκῶσι, συστέλλονται’ ὃ οὐκ ἐδιδάχθησαν κρατεῖν, οὐκ ἐπιδέχονται. Ἐγὼ χρείαν 
ἔχω ὑπὸ σοῦ βαπτισθῆναι, καὶ σὺ ἔρχῃ πρός με; Οἶδά σε τίς εἶ, 50.807 καὶ γινώσκεις 
ὅτι οἶδά σε. Τί με κρύπτεις τὸν εἰδότα σε; Ἐν τῇ νηδύϊ τῆς μητρός μου ὑπάρχων 
κατεσφα λισμένος, καὶ πρὸ καιροῦ τὴν ἔξοδον μὴ εὑρίσκων, μόνον ἐθεασάμην σε 
φερόμενον ὑπὸ τῆς παρὰ σοῦ φερομένης’ ἐγνώρισά σε, καὶ τί λαλεῖν μὴ εὑρίσκων, τὸ 
τῆς μητρός μου χρησάμενος στόμα, ἐβόησα δι' αὐτῆς τὰ ἐμὰ λέγων’ Πόθεν μοι τοῦτο, 
ἵνα ἔλθῃ ἡ μήτηρ τοῦ Κυρίου μου πρός με; Ἐκεῖ οὐκ ἐσφά λην, καὶ ὧδε οὐ γινώσκω; 
Ἐγὼ χρείαν ἔχω ὑπὸ σοῦ βαπτισθῆναι, καὶ σὺ ἔρχῃ πρός με; Ὁ δὲ Κύριος πρὸς αὐτὸν, 
καθὼς ἀρτίως ἤκουες: Ἄφες ἄρτι’ οὕτω γὰρ πρέπον ἐστὶν ἡμῖν πληρῶσαι πᾶσαν 
δικαιοσύνην. Ἄφες ἄρτι’ οὐκ οἶδας ὃ λέγεις" ἐγὼ οἶδα ὃ πραγματεύομαι. Τὴν δόξαν 
τῆς θεότητός μου ζητεῖς ἀποκαλυφθῆναί oov οὐκ ἔχει ὁ καιρός᾽ πάντα καλὰ ἐν 
καιρῷ αὐτῶν. 

Σὺ ἀληθεύεις, ἀλλ' οὐ πιστεύῃ᾽ ἄπιστον γὰρ τὸ τῶν Ἰουδαίων ἔθνος’ οὐ 
γεννήματα ἐχιδνῶν αὐτοὺς προσηγόρευσας; Πῶς οὖν τούτοις ἀνακαλυφθῆναί με 
θέλεις; Οὐ δέχονταί σου τὴν περὶ ἐμοῦ μαρτυρίαν’ ὑπονοοῦσί σε διὰ τὸ ὕποπτον, ὡς 
εἶναι πρόδρομον’ Ἄφες ἄρτι, μείζονα μαρτυρίαν δέξονται. Ἄφες ἄρτι’ οὕτω γὰρ 
πρέπον ἐστὶν ἡμῖν πληρῶσαι πᾶσαν δικαιοσύνην. Ὁ δὲ Ἰωάννης λέγει πρὸς αὐτόν’ 
Πῶς, Δέσποτα; Καὶ ὁ Κύριος πρὸς αὐτόν’ Ὥσπερ περιετμήθην, ἵνα τὸν νόμον 
πληρώσω, βαπτίζομαι ἵνα τὴν χάριν κυρώσω. Ἐὰν μέρος πληρώσω, καὶ μέρος 

2 


iNERREG ||. Ἐρευνητικό ἐργο: ΔΡΟΜΟΙ ΤΗΣ ΠΙΣΤΗΣ -- ΨΗΦΙΑΚΗ ΠΑΤΡΟΛΟΓΙΑ. Κ΄ Εργαστήριο Διαχείρισης Πολιτισμικής KAnpovoyrác, www.aegean.gr/culturaltec/chmlab. 
EB - χΧρηματοδότηση: ΚΠ Interreg IIIA (ΕΤΠΑ 7596, Εθν. πόροι 2596). 7*7 Πανεπιστήμιο Αἰγαίου, Τμήμα Πολιτισμικής Τεχνολογίας και Errikorvuvíac, € 2006 
Επιτρέπεται η ἐλεύθερη χρήση του υλικού με ἀναφορά στην πηγή προέλευσής του. 





καταλείψω, κολοβὸν καταλιμπάνω τὴν οἰκονομίαν’ δεῖ με πάντα πληρῶσαι, ἵνα 
μετὰ ταῦτα γράψῃ Παῦλος: Πλήρωμα νόμου Χριστὸς εἰς δικαιοσύνην παντὶ τῷ 
πιστεύοντι. Ἄφες ἄρτι’ οὕτω γὰρ πρέπον ἐστὶν ἡμῖν πληρῶσαι πᾶσαν δικαιοσύνην. 
Ἄφες, Ἰωάννη, τὴν τοῦ 50.808 ὕδατος φύσιν ἁγιασθῆναι’ δεῖ με πάντα πληρῶσαι. Εἰ 
μὴ ἐγὼ ὑπὸ σοῦ βαπτισθῆναι, οὐ καταδέξεται βασιλεὺς ὑπὸ ἱερέως πτωχοῦ 
βαπτισθῆναι. Ἄφες ὁ ἄρτι, ἄφες ἄνωθεν τὸν Πατέρα ἐπιβοῆσαι, Οὗτός ἐστιν ὁ Yióc μου 
ὁ ἀγαπητὸς, ἵνα μὴ ἄρχωνται οἱ Ἰουδαῖοι λέγειν υἱὸν τοῦ τέκτονος, ἀλλὰ τοῦ 
ἐπουρανίου Πατρός. Ἄφες ἄρτι’ μὴ ἀντίβαινε τῷ ᾿Αδάμ’ δεύτερος ᾿Αδὰμ γέγονα, τὸν 
ἐκείνου ῥύπον τῶν πλημ-μελημάτων ἐκπλῦναι θέλων’ εἰ μὴ ἐγὼ βαπτισθῶ, πῶς 
ἐκεῖνος καθαρισθήσεται; Διὰ γὰρ τοῦτο καὶ τριάκοντα ἐτῶν βαπτίζομαι, τὸν ἐκείνου 
χρόνον ἐκδεχόμενος, ἵνα τῷ ἐκείνου τὸ ἐμὸν κυρωθῇ. Ἄφες ἄρτι, ἵνα πληρωθῇ τὸ 
ῥηθὲν διὰ τοῦ προφήτου’ Φωνὴ Κυρίου ἐπὶ τῶν ὑδάτων. Καὶ ἦν ἰδεῖν θεωρίαν 
φρικώδη. ἭΨατο μὲν τῆς κορυφῆς τοῦ Δεσπότου σύντρομος ὁ Ἰωάννης’ ἄνωθεν δὲ 
οὐρανῶν ἀνοιχθέντων, κατ-εσκόπουν ἄγγελοι τὸ γενόμενον’ Πνεύματος δὲ χάρις ἐν 
εἴδει περιστερᾶς τῇ τοῦ Δεσπότου κεφαλῇ προσφοιτῶσα, τὴν τοῦ Ἰωάννου δεξιὰν 
παρωθεῖτο. 

Εἱστήκει δὲ τὸ πλῆθος ὁ ἀπορούμενον ἐπὶ πλέον, καὶ τὸ, Τίς ἐστιν οὗτος; πρὸς 
ἀλλήλους λαλοῦν. Εἶτα ὡς ἀποκρινάμενος τοῖς πλήθεσι, Τίς ἐστιν οὗτος; πρὸς 
ἀλλήλους ζητοῦσιν, ἐβόησεν ὁ ὁ Πατὴρ, Myov Οὗτός ἐστιν ὁ Υἱός μου ὁ ἀγαπητὸς, ἐν 
ᾧ ηὐδόκησα' αὐτοῦ ἀκούετε. Βοᾷ τὴν εἰς τὸν Yióv ὁ γεννήτωρ φιλοστοργίαν, ἵνα 
μάθῃς τὴν τοῦ Κτίστου περὶ τὸν κόσμον διάθεσιν, ὅτι τοιοῦτον ὑπὲρ τῶν τοιούτων 
δούλων Υἱὸν ἀπέδωκεν, ὑπὲρ μισουμένων τὸν ποθούμενον, ὑπὲρ ἁμαρτωλῶν τὸν 
ἀναμάρτητον, ὑπὲρ ἀδόξων τὸν ἔνδοξον. Δοξάσωμεν οὖν τὸν ἐπιφανέντα Δεσπότην 
σὺν τῷ Πατρὶ, καὶ τὸν Υἱὸν, καὶ τὸ ἅγιον Πνεῦμα, νῦν, καὶ ἀεὶ, καὶ εἰς τοὺς αἰῶνας 
τῶν αἰώνων. ᾿ΑἈμήν. 

